

Daşary ýurtdan reportaž

Category: Goşgular, Kitapcy

написано kitapcy | 23 январа, 2025

Daşary ýurtdan reportaž DAŞARY ÝURTDAN REPORTAŽ

Bu ýerde guduzlan ganjyga meňzeş
Urşuň howsalasy bagryňy dilýär.
Ýetimleň gözyaşy monjuga meňzeş,
Ene toprak yzgar çekip ezilýär.
Bu-da az,
Ýer-de az,
o jellatlara
Dünýäni dar döwür syhýarlar çarhy.
Betniýetli girip gizlin jaýlara
Bombalaň güýjüne kesýärler nyrhy.

Ömürler öçmesin, öýler ýanmasyn,
Ýatsyzlar birsalym diňlesin böwrün.
Indi bir geçmişler gaýtalanmasyn,
Bir bolup goragna çykalyň döwrüň.

Saklanyň jeňbazlar!
Bes ediň urşy!
Erediň!
Güm ediň ajal güllesin.
Ýok ediň atomy!
Dünýäniň durşy
Tutuşlygna rahatlykda güllesin!

Ýer şary baý bolsun Gül biten Çaga,
Erkana ýüzeliň dört okeany.
Şu islegde geldim gürrüň bermäge
Bir çak Ýaponiýada bolan wakany.

...Nagasaki – 45, tomus jöwzasy,
(Ýaponiýaň çäginde pulsuz oňmak kyn)
Sünke ýetýär işsizligiň yzasy,

Ölmek yaşamakdanam on esse ýakyn.

Nirde? Kwantunda gulluk edenker?
– Öldüler namysdan garnyn pyçaklap.

Gelmezmikä?

Geçýär içýakgyç günler.

Hossarlar umytly garaşýar ýoklap.

Biri wagtyhoş ýaşaýar dünýäde,
Biri onuň üçin çekmeli azap.
Garaşmak gowlugy bermeýär wada,
Bu neneňsi ykbal?

Bu nähili zat?

Hatyraňy deňemeli ýer bilen

Eklenç etmek üçin,

Ýaşamak üçin...

Baş goşup bir jalaý ofiser üçin
Iki hepde bäri gün görýär Lu-sin.

Krowatda ýatyr çagasy gaýym,
Ýaz bolsa-da ýapyp ýuka odeýala,
Gitdi hesret bilen gülüp mylaýym
«Magşugyň» ýanyna çuňňur podwala.

Gitdi ýene biraz gazanç etmäge,
Gitdi namys-haýasyny satmaga.
Podwalyň içinde ýene-de bir jaý,
Pynhan işler üçin tümlük göwnejaý.

Şol pursat,

Şol wagt,

Şu mahal.

Şo hal

Kyrk başinji ýylyň tomus günleri,
Kartadan öçürmek edildi hyýal
Başam barmak deýin Ýaponiýaň ýerin.

Şol pursat,

Şol wagt,

Şol mahal,
Şo hal...
Titredi Ýaponiýa,
Titredi podwal.

Ot düşüp Lu-siniň was-was janyna
«Magşugy» elinden mäkäm gyssa-da,
Ylgap çykdy perzendiniň ýanyna.
Älem ýanýar,
Hopugýar çal tüssede.

Batyp howsalanyň – gorkyň derine,
Seretdi çaganyň ýatan ýerine.
Onuň gulaklary gapyldy eýýäm,
Ne-de ýakyp barýan yssyny duýýar.
Kömür bolan poldan barşyna ýöräp,
Dört ýaşly çaganyň ýüzüne garap,
Ýapon odeýalyn aýyrjak boldy
Eý-waý!
Elleri yp-yssy kül bilen doldy.

Juwan ene ýanýar ikiýanlaýyn,
Ýañagynda bugardyp gözýaşyny.
Eli sypalanda çagaň maňlaýyn
Çöküp gitdi sypyryp kül gaşyny.
Şonda ýaldyraşyp günäsiz gözler,
Enäniň ýüzüne eýledi gözleg.
Neneňai gudratdyr diýdi, birden hem
Kül bolan dodaklar birnäçe sözlem.

– Uruş gutarmadymy?
Nä aglaýaň, eje jan!
Süpür, gözýaşıň, süpür,
Bakma beýle naýynjar.
Gözüm ýumasym gelýär,
Ýumulmaýar eje jan!
Ak süýt içesim gelýär,
Golçam nirde, mährihan! –

Pyşyrdy gutardy, ala gözlerden,
Neresse gözlerden, çaga gözlerden,
Ene mähir bilen ogşajak boldy,
Ah,
Gözlerem küldi...
Agzyna doldy.

Abdyreşit TAŞOW. Goşgular